

IL-KOPERNIKU

Taħdita bejn tnejn

TA'

GAKMU LEOPARDI

L-EWWEL XENA

L-Ewwel Siegħa u x-Xemx

- S. Il-jum it-tajjeb, Eċċellenza.
- X. Ahjar tgħid il-lejl it-tajjeb.
- S. Iż-żwiemel jinsabu mhejjija jistennew l-amar tiegħek.
- X. Tajjeb.
- S. Il-Kewkba ta' Venere ilha li fegget mhux ftit.
- X. Tajjeb: tista' tiġi jew tmur kif jogħgobha.
- S. Xi trid tfisser b'dan, Eċċellenza?
- X. Irrid li tħallini waħdi fil-kwiet.
- S. 'Ma, Eċċellenza, il-lejl dam biżżejjed u ma jistax idum aktar; u jekk ahna niddawru inti tara, Eċċellenza, li wara jinholoq xi għawg.
- X. Jiġri dak li jrid, b'danakollu jiena ma nitharrikk.
- S. Oh, Eċċellenza, x'inhu dan tiegħek? Ma jhossikx hażin?
- X. Le, le, ma nhoss li għandi xejn; ħlief li ma rridx nitħarrek; u għalhekk inti tista' tmur għal xogħlok.
- S. Kif nista' mmur jiena jekk ma tiġix inti wkoll, ladarba jiena l-ewwel siegħa tal-jum? U kif jitwieled il-jum jekk l-Eċċellenza tiegħek ma jogħgobhiex, bħal dari, toħroġ barra?
- X. Jekk ma tkunx l-ewwel siegħa tal-jum, tkun tal-lejl; jew inkella s-siġhat tal-lejl jagħmlu xogħol ta' tnejn, u inti u shabek toqogħdu titgħażżnu. Taf għaliex dan kollu? Jiena xbajt indur bla heda biex indawwal ftit animalali li jgħixu fuq ponn tajn, hekk zġħir li jiena, għalkemm għandi għajnejn tajba, ma jirnexxlix nara; u dan il-lejl jiena qtajt li għal daqshekk ma rridx taħbit iehor; jekk il-bnedmin iridu jaraw id-dawl, halli jzommu n-nirien tagħhom imkebbsa, jew jaħsbu għalih xort'ohra.
- S. U kif xort'ohra, Eċċellenza, taħseb li l-imsejtna jistgħu jsibu? U barra minn dan biex iżommu l-imsiebaħ jew jiksbu biżżejjed xemgħat li jixegħlu ma' tul il-jum kollu, tkun meħtieġa nefqa wisq kbira. Li kieku diġà nstab kif tagħmel dik l-arja tajba għalbiex tixgħel u ddawwal it-toroq, il-kmamar,

il-hwienet, il-kantini u kull haġ'ohra, u kollox bi ftit flus, kont nghid li l-qagħda ma kinetx tkun hażina wisq. Izda biex dan isir għad iridu jgħaddu tliet mitt sena ohra, xi ftit aktar jew anqas, qabel ma l-bniedem jikxef dak ir-rimedju; u ma' tul dan iż-żmien il-ġnus ikunu neqsin miż-żejt, mix-xama', miż-żift u mix-xaħam tad-dar u ma jkollhomx injam xi jkebbisu.

X. Ikollhom jiġġerrew wara l-imsiebaħ tal-lejl u wara dak id-dud żgħir li jiddi.

S. U kif jinsatru mill-ksieħ? Ghax mingħajr dik l-ghaj-nuna li l-Eccellenza tiegħek ittihom ma jkunx biżżejjed in-nar ta' l-imsiebaħ kollha biex isaħħanhom. Huma jmutu wkoll bil-ġuħ għax l-art ma tagħtix aktar il-frott tagħha; u hekk, f'qasir żmien, jintemm in-nisel ta' dawk l-imsejkna annimali li, wara li jkunu ġġerrew 'l hawn u 'l hinn mad-dinja kollha, itaffu, ifittxu biex jgħixu u biex jissahhnu, fl-ahharnett, mikula kull haġa ohra tal-ghajxien, u mitfija l-ahħar ġamra tan-nar, imutu kllod fid-dlam, ebsin u kiesha daqs biċċiet tal-kristall tal-blat.

X. X'għandi x'naqsam ma' dan jien? Jiena minieħ l-imred-ġha tan-nisel tal-bnedmin, u lanqas il-kok li għandu jsajrilhom u jhejjilhom l-ikel. L-anqas għandi nhawwad mohħi jekk xi ftit hlejjaq imsejkna, li ma narax, u li jinsabu 'l bogħod minni miljuni ta' mili, ma jkunux jistgħu jaraw jew ma jkunux jistgħu jzommu bil-bard, mingħajr id-dawl tiegħi. U wara kollox, jekk jiena għandi nibqa' naghmilha, biex ingħid hekk, ta' stufa jew ta' kenur lil din ix-xirka tal-bnedmin, jixraq aktar li biex dawn jissahhnu jiġu huma madwar il-kenur u mhux li l-kenur imur hu nnifsu madwar id-dar. Għalhekk, jekk l-art ma tistax tkompli mingħajri, jeħtieġ li timxi hija u titħabat; għaliex jiena ma jinħtieġi xejn mill-art, u ma għandix għalfejn noqgħod infittixha.

S. L-Eccellenza tiegħek trid tgħid, jekk fhimt tajjeb, li dak li fl-imghoddi għamilt int, tagħmlu issa l-art.

X. Iva: issa u 'l quddiem għal dejjem.

S. F'dan kollu l-Eccellenza tiegħek tinsab fis-sewwa, u biha nnifisha tista' tagħmel li trid. Izda b'danakollu, nitlobok li bil-hlewwa taħseb kemm hwejjeg sbieħ ikollhom imorru hażin, jekk isehħ dan it-taqsim ġdid. Il-jum jitlef is-shana tiegħu sabiħa tad-deheb u ż-żviemel tiegħu sbieħ li jinħaslu f'xatt il-baħar; u, biex ma ntarrafx haġa b'haġa kollox, għalina, imsejkna sghat, ma jkunx hemm post fis-sema, u minn tfajliet tas-sema nsiru tfajliet ta' l-art, jekk ukoll, kif nobsor, ma nis-

fghux f'duħħan. Fuq daqshekk isir dak li ghandu jsir: l-aqwa huwa li thajjar l-Art timxi dawra durella, u għaliha li mbix imdorrija dan ikun wisq iebes; u aktarx ikun jidhrilha stramb li jkollha tigri u tithabat, meta hija lanqas biss qatt tharrket minn postha sal-lum. U jekk l-Eccellenza tieghek bdiert issa, kif jidher, tagħti ftit widen għall-għażż, jiena naf li l-Art mhi xeju aktar imxejra għax-xogħol il-lum miż-żmenijiet ta' qabel.

X. Il-hieg, f'din il-ħaġa, imiggizha u jgagħilha taqbez u tigri kemm ikollha bżonn. Izda, ikun x'ikun, l-aktar triq ħafifa u ta' malajr hija li jinstab poeta jew filosofu li jirnexxilu jdawwar l-Art li ticcaqlaq, u li jekk xort'ohra ma jirnexxilux iġegħilha timxi bid-dnewwa. Għaliex fl-aħħar mill-aħħar din il-ħidma tinsab l-aktar fis-setgħa tal-poeti u tal-filosofi: huma tabilhaqq jistgħu aktarx kollox. Il-poeti kienu dawk li fl-imghoddi (jiena kont għadni żagħżugh u kont nisma' minnhom) bl-għanjiet sbieħ tagħhom ġegħluni nidhol b'rieda tajba, bħallikieku xi xalata jew ħidma ta' ġieħ, għax-xogħol iblah li nigri bħal wieħed mitluf, hekk kbir u oħon kif jien, madwar kobba ta' ramel. Izda issa, li ninsab misjur biż-żmien u li ntfajt għall-filosofija, infittex biss f'kull ħaġa l-fejda, u mhux is-sbuħija; u l-fehmiet tal-poeti, jekk ma jqanqlulix l-istonku, għall-anqas idahħkuni. Meta nagħmel xi ħaġa jrid ikolli għalfejn tassew, u billi ma nsibx għaliex għandi nagħzel għall-ħajja ta' għażż u għanja l-ħajja ħabrieċa, li ma tagħtikx frott li thallas ma ngħidx it-taħbit, izda lanqas biss il-ħsieb (għax fid-dinja ma hemmx frott ta' xi siwi), għaldaqshekk qtajt li nħalli t-tbatijiet u x-xkiel għal haddiehor u jiena għaliya ngħix f'dari bla ħsieb u bla taħbit. Din it-tibdila fija, kif għidtlek moqbejl, barra minn dak li ħawtlet l-età, ġibuha l-filosofi, nies li f'dawn l-aħħar żmenijiet bdew jizdiedu fis-setgħa u qegħdin jizdiedu kuljum aktar. Għalhekk, billi rrid li issa l-Art timxi u tintefa' għall-ġiri minflok tabilhaqq min-naha l-waħda jkun aktar ta' siwi poeta minn filosofu; għax il-poeti, daqqa bi ħrafa, daqqa b'ohra, filwaqt li jagħtu x'jifhem li l-ħwejjeġ tad-dinja jiswew ħafna, li huma sbieħ u jintgħogbu, u filwaqt li jnisslu ħafna tamiet ta' ferħ, dlonk iħajru lil oħrajn jithabtu; izda l-filosofi inehħulhom il-ħajra. Min-naha l-oħra, billi l-filosofi bdew ikunu minn fuq nibza' li poeta l-lum ma jigix mismugh mill-Art aktar minn dak li kont nisimghu jiena: jew li, jekk qatt jigi mismugh, ma jagħmel l-ebda seħħ. U għalhekk ikun aħjar li nqabdu xi filosofi li, għalkemm tabilhaqq huma aktarx ftit imxeħta u anqas

imbajra biex iqanqlu oħrajn għax-xogħol, jista' jkun li f'haġa bħal din hekk aħharija, tigi lilhom magħmula haġa mhux bħal ta' dari. Hlief li l-Art ma taqtax li jkun aħjar għaliha li tintilef u titharbat għall-mewt milli tistinka hekk bil-qawwi; u jiena ma nġhidx li tkun fit-triq il-ħażina..... Izda biżżejjed kliem fuq hekk, wara naraw dak li jġri. Inti għalhekk għandek tagħmel haġa waħda: mur hemm fil-Art, inkella ibgħat waħda minn shabek, dik fosthom li tagħzel; u jekk hija ssib xi wiehed minn dawk il-filosfi barra minn dan għall-ksieh jifli s-sema u l-kwiekeb, kif aktarx għandha ssibu mħabba dan il-lejl, hekk twil bħal qatt qabel, hija, mingħajr kliem xejn, għandha twieżnu fuq darha u ttellgħu sa hawn fuq, u hekk terġa' tigi hawn u gġibuli quddiem. Jiena mbagħad nara kif inħajru jagħmel dak li huwa meħtieġ. Fhimtni tajjeb?

S. Iva, Ecċellenza. Tkun moqdi sewwa.

IT-TIENI XENA.

Koperniku fuq il-bejt tad-dar tiegħu, iħares lejn is-sema n-naħa tal-Lvant b'lembut tal-karta, għaliex il-kannokkjali kien għadhom mhumiex magħrufa.

"Din haġa kbira tal-lejla. Jew l-arloggi kollha ħżiena, jew ix-xemx imissha ilha li telgħet aktar minn siegħa. Minn hawn ma jidher l-anqas xaqq dawl fil-Lvant, għalkemm is-sema huwa safi u mieles bħal mera. Il-kwiekeb kollha qegħdin jiddu qisu għadu nofs il-lejl. Mur staqsi lil Almagisto jew lil Sacrobosco biex jagħtuk tagħrif fuq dan il-ghageb. Jiena smajt kemm-il darba dwar il-lejl li Govi għadda mal-mara ta' Anfitrijoni, u niftakar ukoll li qrajt ftit ilu fi ktieb mahruġ daż-żmien u miktub minn Spanjol li n-nies tal-Perù jgħidu li darba, fil-qedem, kien hemm f'arthom lejl twil hafna, jekk mhux bla tmiem, u li fil-aħħar ix-xemx fegġet minn ġewwa għadira msejha ta' Titikaka. Sal-lum jiena iżda ħsibt li dan l-ghajdut ma kienx hlief ħrafa; u dan żammejt bil-qawwa, kif jagħmlu n-nies kollha mżejna bid-dehen. Issa li qiegħed ninduna li d-dehen u l-gherf ma jdawlux, biex nitkellem sewwa, l-anqas l-iżgħar haġa, nasal biex neimnen li dawn il-hwejjeg u oħrajn bħalhom jistgħu jġru tabilhaqq. Jiena ser nitlaq lejn kemm nista' għadajjar u mogħ-xijiet imtajna, biex nara niltaqax u nistax insib lix-Xemx. 'Ma x'inhu dan iż-żanzin li qed nisma', donnu bħal ta' ġwienah ta' xi għasfur kbir?

IT-TIELET XENA.

L-ahħar Siegħa u Koperniku

S. Koperniku, jiena l-ahħar Siegħa.

K. L-ahħar siegħa? Tajjeb, ikolli nuri wiċċ helu għal kollox. Biss, jekk jista' jkun, tini biżżejjed żmien biex inkun nista' naghmel testament u nħalli hwejġi sewwa, qabel ma mmut.

S. Xi tmut tinut? Jiena minix l-ahħar siegħa ta' ħajtek.

K. Mela inti min int? L-ahħar siegħa ta' l-uffizzju tal-qassisin?

S. Naf tajjeb jien li dik għalik hija l-aktar siegħa għażiza, meta ssib ruhek fil-kor.

K. Imma inti kif taf dan, li jiena Kánonku? U kif tafni? Kif sejjahli wkoll ftit ilu b'ismi?

S. Hadt aħbarek minn għand x'uħud li kienu fit-triq hawn taht. Fil-qosor, jiena l-ahħar siegħa tal-jum.

K. Ah, issa fhimtek: l-ewwel siegħa hija marida u minn dan ġej li d-dawl tal-jum għadu ma deherx.

S. Hallini ngħid: Il-jum mhux sejjer jidher aktar, la l-lum, la għada u anqas wara, jekk inti ma taħsibx.

K. Tajba din, li jmiss lili t-toqol li naghmel il-jum.

S. Sejra ngħidlek kif. Izda l-ewwel haġa u li mingħajrha ma jista' jsir xejn hija li inti tiġi miegħi bla dewmien fid-dar tax-Xemx, Sidi. Inti tifhem il-bqija ma' tul it-triq; u xi haġa jfissirhielek l-Eċċellenza tiegħu, meta naslu.

K. Kollox sewwa. Izda l-mixja, jekk minix sejjer im-qarraq, tkun twila wisq. U kif nista' jiena ngħib ikel biżżejjed u ma mmutx bil-ġuħ xi sena qabel ma nasal? Barra minn dan naħseb li l-Artijiet ta' l-Eċċellenza tiegħu ma jagħtux biżżejjed biex wieħed jista' jhejji anqas ikla żgħira.

S. Hallik minn dawn id-dubji. Inti ma jkollokx għal-fejn iddum wisq fid-dar tax-Xemx; u l-vjaġġ naghmluh f'leħħa għaliex, jekk ma tafx, jiena spirtu.

K. Imma jiena ġisem.

S. Tajjeb, tajjeb; inti ma għandekx tithawwad b'dan il-kliem, għax tabilhaqq m'intix filosofu metafiziku. Ersaq lejja, itla' fuq spallejja u ħalli għalija l-bqija.

K. Ersaq: arani tlajt... Naraw kif sejra tispicċa din il-haġa hekk ġdida.

G. SOLER.

(Fadal)